

పార్వతీ - మామయ్యా!

“అమ్మా! ఏమే? పండుక్కి కొత్త పరికిణీ కుట్టిస్తావా లేదా? రాగాలు తీస్తూ తల్లిని అడిగింది పార్వతి.

కొయ్యపెట్టలో దాచిన ముంతను బయటికి తీసి, అందులోని చిల్లర డబ్బులు చేతిలో పోసుకొని లెక్క చూసుకుంటున్న చుక్కమ్మ కూతురువంక తిరిగి అన్నది-

“అప్పుడే ఏం తొందరొచ్చిందే! పండగ ఇంకా చాలారోజులుందిగా?”

“ఊఁ ఇంకా ఎప్పుడేం? పండగ దగ్గరకొస్తుంటేను? బోడికి వాళ్ళమ్మ అప్పుడే కుట్టిస్తుంటేను?” గుణిసింది పార్వతి.

“నీకూ కుట్టిస్తాలేవే? పిచ్చిపిల్లా! ఏడవమాక! పండుగ నాటికి మీ కోటయ్య మామ కూడా వస్తాడుగా!” వస్తూ నీకు బోలెడన్ని పరికిణీ గుడ్డలూ, రవిక గుడ్డలూ తెస్తాడే!” అన్నది చుక్కమ్మ కూతురితో.

“ఊఁ పోవే? నువ్వెప్పుడూ అట్లాగే చెప్తావు? కోటయ్య మామయ్యవన్నీ అబద్ధాలే. మొన్న పండక్కు పోగులు కొనిపెట్టానని కొనిపెట్టాడూ? అసలు మామయ్యకు నేనంటే ఇష్టమేలేదు. పరికిణీబట్టలు తేడు - ఏమీ తేడు. కావాలంటే నువ్వే చూడు”-బుంగమూతి పెట్టి అన్నది పార్వతి.

“ఓసి పిచ్చికట్టే ఊరుకోవే! మామయ్యకు నువ్వంటే సంచలనాలే. కోరిన బట్టలు తెస్తాడు. పండగనాడు ఆదెమ్మ

కూతురు తలమీద కొట్టినట్టు, దానికంటే మంచి పరికిణీ, రవికా తొడుక్కొని తిరుగుదువుగాని, ” అంటూ చుక్కమ్మ చిల్లరడబ్బులు ముంతలో పోసి, ముంత కొయ్యపెట్టెలో అడుగున పాతగుడ్డల చాటున దాచింది.

“ఊఁ చెప్పావ్ లే ! బోడితో వంతుపెడుతూ. దానికి వాళ్ళమ్మ పరికిణీకొని మిసినీ సాయిబుకు కుట్టడానికి కూడా ఇస్తేను ? బోడి నన్ను మిసినీసాయిబు దగ్గిరకు తీసుకుపోయి చూపిస్తేను ! అమ్మోయ్ ! ఎంత బాగుందనుకున్నావ్ ? ఎర్రపూలూ, మరేమో-ఇంతపెద్ద నల్లంచూను-” కళ్లు మెరిపిస్తూ అన్నది పార్వతి.

“సరే ! నీకూ అట్లాంటిదే కుట్టిస్తాలే ! ముందు కరెంటు ఫ్యాక్టరీకి పోయి ఒక బుట్టెడు పొట్టు తీసికొచ్చి ఆ పిడకలు నాలుగు చెయ్యి ! నిన్నటినుంచి ఆ కుప్పంతా ఎండి పోతోంది-” అని కూతురుకి పనిపురమాయింది చుక్కమ్మ.

కూతురు వాలకం చుక్కమ్మకు బాగా తెలుసు, దానికి ఏదో పని చెప్పకుండా వదిలేస్తే పొద్దస్తమానమూ, ఆ ఎర్రపూల పరికిణీకోసం మారాం చేస్తూ తన చుట్టూ తిరుగుతుందని. పార్వతి ఏ గొడవలో పడ్డే ఇక అదేగొడవ. ఆటల్లోపడితే ఇక పనే మర్చిపోతుంది. చీటికి మాటికి ‘ఇవి కావాలి’ అంటూ తల్లిని వేధించదు. కాని ఒక్కసారి దానికి దేనిమీదనైనా మనసుపడితే దాన్ని సాధించుకొనే దాకా మంకుపట్టు పడుతుంది.

చుక్కమ్మది బతికిచెడ్డ కుటుంబం. చుక్కమ్మ కాపరాని కొచ్చిన రోజుల్లో, అత్తగారింట్లో అష్టయిశ్వర్యాలు

అనుభవించిందని చెప్పడానికి వీలేకపోయినా, కూటికీ గుడ్డకూ లోటు లేకుండానే గడిచిపోయింది.

రానురాను చుక్కమ్మ సంసారం చితికిపోయింది. పితౄతమంతా కర్పూరంలా హరించుకు పోవడమూ, చుక్కమ్మ భర్త రామయ్య మంచాన బడటమూ - రెండూ ఒక్కసారే జరిగాయి. తను ఆస్థితికి కారణం రామయ్యనని చుక్కమ్మ అంటే "కాలం కలిసిరాలేదు," అని రామయ్య అనేవాడు. ఏమైతేనేం రామయ్య చనిపోయిన రోజు చుక్కమ్మ చేతిలో నయాపైసా లేకుండా పోయింది.

అప్పటికి పార్వతికి ఏడేళ్లు. గామయ్య పోతూ వదిలి పెట్టిపోయింది ఇప్పుడు చుక్కమ్మ వుంటున్న ఆ నిట్టాడి ఇల్లు మాత్రమే.

మొగుడు చనిపోయాక, ఈ ఆరు సంవత్సరాల నుంచీ చుక్కమ్మ రెక్కల కష్టం మీదే కూతుర్ను పెట్టుకొని బ్రతుకుతూ వుంది.

పిడకలుచేసి అమ్మకోవడం, వడ్లదంపూ, మధ్యాహ్నం తీరిక సమయాల్లో రాత్నం తిప్పి నూలు అమ్మకోవడంలాంటి పనుల్లో చుక్కమ్మ అహర్నిశలూ నిమగ్నమయి వుండేది. వాటిమీద వచ్చే ఆదాయంతో పొట్టనింపుకుంటూ అణా, బేడా వెనకేస్తూ వుండేది.

పార్వతి కాస్త చేతికి వచ్చాక చుక్కమ్మకు కొంచెం వెసులుబాటుగా వుంది. తల్లి వడ్లదంపుళ్ళకుపోయి సాయం కాలానికి తిరిగొచ్చేసరికి పార్వతి ఓ సోలెడు గింజలు వుడకేసి వుండేది. పొద్దుటపూట పార్వతి అలా బీట్లొకి పోయి పుల్ల-

పొలుసూ ఏరుకొస్తూంటే, పొయ్యిలోకి కొనకుండా కాలం జరిగిపోతూంది.

చుక్కమ్మ కూతురుమీద కొండంత ఆశ పెట్టుకొని కాలం దొర్లిస్తూంది.

ఇప్పుడో రేపో అన్నట్టుగా పార్వతి ఎదిగొస్తూంది.

పిల్ల పెద్దదయాక కోటాయికిచ్చి ఆ మూడు ముళ్ళూ వేస్తే వాళ్ళ బతుకులు వాళ్ళు బతుకుతారు. కోటాయ్ కూడా బుద్ధి కుదిరి ఇంటిపట్టున వుండి, కూలీనాలీ చేసుకొని పెళ్లాన్ని పోషించుకుంటాడు. తల్లినీ, తండ్రినీ చిన్నప్పుడే పోగొట్టుకొన్న పసివాణ్ణి దగ్గరకు తీసి సాకినందుకు, వాణ్ణి ఒక ఇంటి వాణ్ణి చేసినట్టుకూడా అవుతుంది. అంతకంటే తనకేం కావాలి? కాని కోటాయి రానురాను మరీ “రాలుగాయి” అయిపోతున్నాడు. ఎట్లాగో ఏమిటో? వాణ్ణి దోవలో పెట్టడం?

పొయ్యిమీద ఎసట్లో బియ్యం వేసి, పొయ్యిముందు కూర్చుని కట్టెలు ఎగదోస్తూ, కోటాయిగురించీ, పార్వతి భవిష్యత్తు గురించీ, ఆలోచిస్తూంది చుక్కమ్మ.

కోటాయికి చిన్నప్పుడే తల్లిదండ్రులు పోయారు. వాడి నాయనమ్మే వాణ్ణి పెంచి పెద్దవాణ్ణి చేసింది. ఇంటిపక్క ఇల్లు కావడంతో ముసలమ్మకు దూరపు బంధుత్వంతో పాటు చుక్కమ్మతో మంచి దోస్తీ ఏర్పడింది. ముసలమ్మ పెంపు పేరుకేగాని, దాదాపు కోటాయి, చుక్కమ్మ ఇంట్లోనే పెరిగాడు.

పార్వతీ, కోటాయి ఒక ఇంట్లో పిల్లలాగే కలిసి

మెలిసి పెరిగారు. తల్లి తండ్రి లేనివాడని ముసలమ్మ కోటాయిని చాలా గారాబంగా పెంచింది. ముసలమ్మ తాలూకు డబ్బు ఖర్చయినకొద్దీ వాడిలో అల్లరి బుద్ధులు పెరిగినై. ముసలమ్మ కళ్ళుగప్పి, ఆ మూలా ఈమూలా ముసలి జాగ్రత్త చేసిన డబ్బులు కాజేసుకెళ్ళి జల్సా చేస్తూండేవాడు. వాడి చుట్టూ కుర్రవాళ్ళమూక ఉండేది. వాడి ముఠాలో అప్పు డప్పుడూ, బస్సుస్టాండుల్లోనూ, సినిమాహాల్స్ దగ్గిరా జేబులు కొట్టేవాళ్ళు కూడా వుండేవాళ్ళు.

కోటాయి పదిహేనేళ్ళకే ఓ పిల్ల రాడిలా తయారై నాడు. కోటాయికి పదిహేనో ఏడు వచ్చేసరికే వాడి నాయనమ్మ కాలప్రవాహంలో గుటుక్కుమంది.

అప్పటికే ముసలమ్మ బాగా వయసులో వుండగా రెక్కల కష్టమీద సంపాదించిన డబ్బుంతా కోటాయి బీడి పీకలకు సరిపోయింది.

కోటిగాడి నాయనమ్మ చావబోయేముందు చుక్కమ్మ చేత, చేతిలో చెయ్యి వేయించుకొంది.

కోటాయికి పార్వతి నిచ్చి పెళ్ళి చేస్తానని మాట చుక్కమ్మ దగ్గిర తీసుకొనిగాని ప్రాణం వదలేదు ముసలమ్మ.

నాయనమ్మ చావు కోటాయిలో కొంతమార్పు తీసుకు రాకపోలేదు. అప్పట్నుంచీ వ్యక్తిత్వం, సర్వ స్వాతంత్ర్యాలు వచ్చినవాడిలా ప్రవర్తించడం మొదలుపెట్టాడు. దానివల్ల వాడికి కలిగిన మంచికంటే చెడే ఎక్కువేమో !

అప్పట్నుంచి కోటాయి చుక్కమ్మ ఇంట్లోనే ఉండి, తిని తిరుగుతుండేవాడు.

రెండు సంవత్సరాలు గడిచిపోయినై.

చుక్కమ్మ కోటాయిని ఒకదారికి తీసుకొచ్చిందనే చెప్పాలి.

చుక్కమ్మ ప్రయత్నంమీద కోటాయికి ఒక సోడా కొట్లో ఒక పని కుదిరింది. రెండు నెలలు పనిచేసి అక్కడ మానేసి, సినిమా హాల్లో పాటల పుస్తకాలమ్మడానికి కుదిరాడు. కాని కొద్దిరోజులకే పుస్తకాలు అమ్మిన డబ్బులు హాలు వాళ్ళకు సరిగా ఇవ్వకపోవడంచేత అక్కడి నుంచి ఆ పనికి స్వస్తి జరిగింది. తర్వాత సైకిలుషాపులో పని కుదిరి, బుద్ధి కుదిరి బాగానే పని చేశాడు. ఒకరోజు యజమాని తేని సమయంచూసి పది రూపాయలదాకా జేబులో వేసుకొని, ఎక్కడికో అంతులేకుండా పారిపోయాడు. ఆ పోయిన పోవడం పదిహేను రోజులదాకా పత్తా దొరకలేదు.

వాడు చేసిన పనికి చుక్కమ్మకు కోపంవచ్చినా వాడు కళ్ళముందు కనబడకుండా పోయేసరికి, ఏమైపోయాడో ఏమో పాపం అని చుక్కమ్మ మనసు తహతహ లాడిపోయింది.

“మామయ్య ఎప్పుడొస్తాడే?” అని తల్లిని మాటి మాటికీ అడుగుతూ పార్వతి బెంగపెట్టుకుంది.

కోటాయి తిరిగొచ్చాక, చుక్కమ్మ నయానా, భయానా హితబోధ చేసింది. ఇక నుంచి ఇలాంటి చెడ్డ పనులు చేస్తే ఇంటికి రానివ్వననీ, పార్వతిని ఇవ్వననీ బెదిరించింది.

కోటాయి ఒట్టేసుకొని “ఇక నుంచి ఇంటి పట్టున ఉంటాను” అన్నాడు.

కోటాయి సత్ప్రవర్తనమీద చుక్కమ్మకు నమ్మకం కుదిరినా, ఊళ్లోవాళ్ళకు కుదరలేదు. వాణ్ణి నమ్మి ఎవరూ పనిలో పెట్టుకోలేదు.

ఉన్నకొద్దీ ఏదో ఒకపని సంపాదించి బతకాలనే దీక్ష కోటాయిలో బలపడిపోయింది. కుటుంబం గడవక చుక్కమ్మ పడుతున్న అవస్థలు కోటాయి మనసులో పట్టుదలను కలిగించాయి.

ఒక రోజు గుంటూరు నుంచి లారీ వచ్చి, కోటాయి మామూలుగానే కూర్చునే హోటలుముందు ఆగింది. కోటాయికి పరిచయమున్న వాడొకడు ఆ లారీడ్రైవరుగా పని చేస్తున్నాడు. అతన్ని కోటాయి గుంటూరులో ఏదైనా పని ఇప్పించమని అడిగాడు.

అందుకు డ్రైవర్ “నువు చేసేపనులు గుంటూర్లో ఏం వుంటాయిగానీ, మా లారీలో క్లీనర్ పని ఖాళీగా వుంది, నువ్వు చేస్తానంటే మా ఓనర్ కు చెప్పి ఇప్పిస్తాను” అన్నాడు.

“ఐతే జీతమెంత?” కోటాయి అడిగాడు.

“ఏదై. ఇంకా ట్రిప్పులుబట్టి బేటా ఇస్తారు” అన్నాడు డ్రైవరు.

“సరే! ఇప్పుడే వస్తాను. మీ ఓనరుగారితో చెప్పి కుదుర్చు!” అని కోటాయి లారీ ఎక్కి కూర్చున్నాడు.

మూడో రోజు తిరిగొచ్చి కోటాయి చుక్కమ్మతో తనకు దొరికిన క్లీనర్ ఉద్యోగాన్ని గురించి చెప్పాడు.

“ఏదై తేనేం? బుద్ధి కుదిరి చేసుకుంటే?” అని తన సంతోషాన్ని వెలిబుచ్చింది చుక్కమ్మ.

“ఇదిగో! చుక్కమ్మక్కాయ్! ఇట్లా క్లీనర్ గా ఆరు నెల్లుండి, మెల్లిగా డ్రైవింగ్ నేర్చుకుంటే డ్రయివర్ కూడా అయిపోవచ్చు! డ్రైవరై తే ఇబ్బడి కిబ్బడి జీతం! బత్తా కూడా దొరుకుదే చుక్కమ్మక్కాయ్!”

కోటాయి కళ్ళల్లో ఆశలు తళుక్కుమన్నాయ్.

“ఎందుక్కాకూడదురా మనసుండి చేసుకుంటేను? మా పూళ్ళో రామయ్యగారబ్బాయి, అదేదో దేశం పోయి, ఆ మరా ఈ మరా తిప్పడం నేర్చుకొని, ఇప్పుడు రైలింజను డ్రైవరై పోలేదట్రా?” అన్నది చుక్కమ్మ.

అందాకా గడ్డం క్రింద చెయ్యి పెట్టుకొని వింటూ కూర్చున్న పార్వతి—

“అమ్మోయ్! మావయ్య రైలింజను డ్రయివరై తే నేను గార్డు నవుతాలేవే!” అంటూ కిలకిలా నవ్వింది.

“ఒసేయ్ బోడీ! తంతానేవ్!” అంటూ కోటాయి పార్వతి చెవు పట్టుకోబోయాడు.

“అమ్మా! చూడవే ఈకోతి ముఖమాడూ!” అంటూ పార్వతి, తల్లిచాటున చేరింది.

“ఉండరా కోటాయ్ నువ్వు డ్రయివరు పని నేర్చు కొన్నాక పెళ్ళి చేసుకొని దానిపోగరు అణుద్దువుగాని!” అని మురిపెంగా అన్నది చుక్కమ్మ కూతురు తల నిమురుతూ.

“పోవే! ఆ పేడతట్ట ముఖమాడ్ని నే నసలు చేసుకోను! ఊ!” రాగాలు తీస్తూ ఇంట్లోకి పరుగుతీసింది.

కోటాయి అన్నంతిని లారీ ఎక్కి వెళ్ళిపోయాడు.

కోటాయి వెళ్ళి మూడురోజులైంది.

ఇంతవరకూ రాలేదు.

ఏమైపోయాడో ఏమో ?

పొయ్యిముందు కూర్చొని ఆలోచిస్తూంది చుక్కమ్మ. పొయ్యిమీద అన్నం తుకతుకలాడుతూంది. చుక్కమ్మ హృదయం కోటాయికోసం తహతహ లాడుతోంది.

కుర్ర నన్నాసి ! ఎంత కష్టపడుతున్నాడో ఏమో? అసలు లారీపని మానేసి ఎత్తైనా పోలేదుగదా ? ఏమో ? ఆకతాయి ! ఎంతకైనా తెగిస్తాడు. సుబ్బరంగా ఊళ్ళోనే ఏదైనా పని కుదిర్తే నయం. కళ్ళముందు పడివుంటాడు. తన తెలివిమండ ! వాణ్ణి అసలు లారీమీద పని చేస్తానంటే ఎందుకు వొప్పుకుంది? వాణ్ణి ఇష్టం వచ్చినట్టు అలా ఊళ్ళ మీద తిరగనిస్తే ఇంకెందుకైనా పనికివస్తాడా ?

“అంతలోకే సుక్కమ్మక్కాయ్ ! సుక్కమ్మక్కాయ్” అంటూ తడిక తోసుకొని లోపలకు వచ్చాడు కోటాయి.

గంజివార్చి అన్నపు తపేళా కింద పెడుతూన్న చుక్కమ్మ “వచ్చావురా నాయనా? రా!” అని ఆప్యాయంగా అన్నది.

అన్నపు తపేళానుంచి శగ మూతసందులనుంచి బయటికి చిమ్మింది. తెడ్డుతో అన్నం కదిపి నిప్పులమీద పెడుతూ కోటాయిని చూసి “నీళ్లు పోసుకోరా! అన్నం తిందువు గానీ!” అన్నది.

“పార్వతేదీ!” ఇల్లు కలియజూస్తూ, చేతిలో వున్న పూసమిఠాయి పొట్లం కింద పెట్టూ అన్నాడు కోటాయి.

“ఘృక్షరీ దగ్గరకు వెళ్ళింది- ఊక తీసుకురావటానికి ! చాలాసేపయింది. ఈపాటికి వస్తూండాలి. ముందు నువ్వు కానియ్ ! బువ్వ ఉడికింది పచ్చడి నూరుకొస్తాను” అంటూ చుక్కమ్మ పచ్చిమిరపకాయలూ, ఇంత కందిపప్పు, చింత పండ్లూ ఒక గిన్నెలో వేసుకొని రోటిదగ్గరకు వెళ్ళింది.

కోటాయి తలకు కట్టుకున్న రుమాలు తీసి దండం మీద వేసి, వంటినున్న ఖాకీచొక్కా విడిచి, బ్లూ నిక్కరుతో నించున్నాడు, స్నానం చెయ్యడానికి భుజాన తుండుగుడ్డ వేసుకొని.

వాడి నల్లటి శరీరంమీద మురికి, దారులు దారులుగా కనిపిస్తోంది. శరీరంమీద అంతగా కండలు పెరక్కపోయినా, పుష్టిగల మనిషి అవుతాడనే చెప్పాలి. కోటాయికి పదిహేడు వెళ్ళి పద్దెనిమిదో ఏడు వచ్చింది. యవ్వనంలో కాలు పెట్టు న్నాడు. మిసమిసలాడే శరీరం. విహంగాల్లా ఎగిరే భావాల తీవ్రత కోటాయి నిశితమైన చూపుల్లో తొణికిస లాడుతోంది. విశాలమైన నుదురూ, ఎత్తైన ముక్కు, వుంగరాలు తిరిగి పొదలా నల్లటి జట్టూ, మనిషి నలువైనా ఆకర్షణీయంగా వుంటాడు.

కోటాయి స్నానంచేసి వచ్చేసరికి చుక్కమ్మ పచ్చడి నూరుకొచ్చింది.

“పార్వతి ఇంకా రాలేదేమే అక్కాయ్ ?” వళ్ళు తుడుచుకుంటూ అడిగాడు కోటాయి.

“వమోరా! చాలాసేపయింది. అది ఎక్కడికిపోతే అక్కడేరా! అన్నట్టు మళ్ళీ ఆ మిషినీ సాయిబు దగ్గరకెళ్లి కూర్చుండేమోరా!”

చుక్కమ్మ తడికె తోసి బయటికి చూసింది.

“అదుగోరా! కోటాయ్! పార్వతి వస్తోంది.”

పార్వతి ఊక బుట్ట నెత్తిన పెట్టుకొని వయ్యారంగా నడుస్తూ వస్తోంది.

గుబురు జుట్టులోకి దువ్వెన పోనిచ్చి దువ్వుకుంటున్న కోటాయి ఆగి, బయటికి చూశాడు.

అల్లంత దూరంనుంచే మామయ్యను చూసిన పార్వతికి సంకోషమూ, సిగ్గు పొంగివచ్చాయి. పార్వతి చెక్కిళ్లు ఎర్రబడ్డాయి. విశాలమైన పార్వతి కళ్ళు మెరిశాయి. భుజాన వున్న బుట్టలోని పొట్టు రుల్లున కిందకు రాలి తెల్ల పరికిణీ మీద పడి నక్షత్రాల్లా మెరిసింది. పార్వతి ముంగురుల్లో బంగారువన్నె వరిపొట్టు ఇరుక్కొని ఎండలో ముత్యాల్లా మెరుస్తోంది.

పార్వతికి పదమూడోవడు వచ్చింది. వికసించబోయే మొగ్గలా పార్వతి శరీరం కాంతులు ప్రసరిస్తోంది. ఏపుగా పెరిగివస్తోన్న పార్వతి సౌందర్యం రోజురోజుకూ కోటాయిని ఆకర్షిస్తోంది.

అల్లంచు తెల్లని పరికిణీమీద, అక్కడక్కడా అతుకులు వేళ్ల కుట్టిన చిలకవన్నె పావడా, తెల్లపూల గులాబీ రంగు రబ్బకా తొడుక్కొని, చిలిపి చూపులు చూస్తూ, లేడిలా

గెంతుకుంటూ, వరిపొట్టు బుట్ట కింద దించి లోపలకు వచ్చింది పార్వతి.

“ఓహో మామయ్యగారు ఎప్పుడో దిగారే ?” అని పరామర్శించింది పార్వతి.

పరికిణీబట్ట తెచ్చాడేమోననే ఆశతో ఇల్లంతా వెదికి పార్వతి తల్లివంక చూసి “తెస్తాడంటివే ? ఎక్కడమ్మా ?” ఏడుపుముఖం వేసి అన్నది.

“తెస్తాడులేవే ఈసారి గుంటూరు వెళ్ళినప్పుడు !” అని సముదాయించింది చుక్కమ్మ.

“ఎందుకూ బోడి అలుగుతోంది ?” అన్నాడు కోటాయి.

“ఉసే పార్వతీ ? అన్నట్టు - మామయ్య మిఠాయి తెచ్చాడే ! మిఠాయి ! పూస మిఠాయంటే నీకు ఇష్టం అని తెచ్చాడే !” అన్నది చుక్కమ్మ.

“నాకు మిఠాయి వద్దు గిఠాయి వద్దు ! అదంతా ఆడి నెత్తినే కొట్టుకోమను ?” పార్వతి మూతి సున్నా చుట్టింది.

“ఒసేయ్ పిల్లా ! ఏమిటే నీ ఏడుపు ? వాడింటి కొచ్చాడో లేదో మొదలు పెట్టావ్ ! అసలు నీకు వాడిపొడే గిట్టకుండా వచ్చిందేమే ?” అన్నది చుక్కమ్మ చిరుకోపంతో.

“ఏమిటక్కాయ్ ఇంతకూ దానికి కావాలిందీ ?” అడిగాడు కోటాయ్.

“పరికిణీగుడ్డ కావాలట ! ఆదెమ్మ కూతురు కొనుక్కుందట ! ఇట్లాంటిదే కావాలంట ! నిమ్మళంగా కుట్టితా

లేవే అంటే మాటే ఇనిపించుకోకుండా ఆవజాన మొండికెత్తు కూచుంది.” అన్నది చుక్కమ్మ విసుక్కుంటూ.

“ఎంత అవుతుందేమిటే !” అడిగాడు కోటాయి.

“ఎంత కాకేమిరా ! పన్నెండుంబావలా అవుతుందట ! ఇప్పుడికిప్పుడు ఎక్కణ్ణుంచి తెచ్చి కొంటామే అంటే విని పించుకోదు !” అన్నది చుక్కమ్మ.

“అబ్బో ! ఈ బోడి ముఖానికి పన్నెండుంబావలా పరికిణీ కూడానా ?” పార్వతి ముఖంలోకి చూసి నవ్వుతూ అన్నాడు కోటాయి.

“ఏయ్ ! మంగలం ముఖమాడోయ్ ! నవ్వుబా కయ్యోయ్ ! అందం కారిపోతుంది. నిన్నెవడూ తెచ్చిపెట్ట మనేదేలే” అన్నది రోషంగా పార్వతి.

“అబ్బోస్ ! ఈ బోడి పన్నెండుంబావలా పరికిణీ కట్టు కొని సినిమాస్టారు అయిపోద్ది కావాలే చుక్కమ్మక్కాయ్ !” అన్నాడు కోటాయి వెకిలిగా నవ్వుతూ.

ఆ మాటలకు పార్వతి ఉడుక్కుపోయింది రోషం ఏడుపులోకి దిగింది.

“ఊం పోండి ! నాకు పరికిణీ వద్దు ! ఏమీ వద్దు ! పండగనాడు నేను పాత పరికిణీ కట్టుకుంటానే ! అసలు నాకేమీ వద్దు. వద్దనేవద్దు పోండి !” అంటూ పార్వతి వెక్కి వెక్కి ఏడ్వటం మొదలు పెట్టింది.

ఊరుకోవే పిచ్చిపిల్లా ! మామయ్య ఎగతాళి కన్నాడు లేవే ! అన్నది చుక్కమ్మ.

“ఊరుకో బోడి ! గమ్మత్తుకంటే ఏడుస్తావేం ? తప్ప

కుండా కొని తెస్తాను ఊరుకో!" అంటూ కోటాయి వెళ్ళి పార్వతి చేతులు పట్టుకొని బ్రతిమాలాడు.

పార్వతి రబ్బరు బొమ్మలా మామయ్య చేతుల్లోనుంచి జారి ముడుచుకు కూర్చుంది.

"ఊరుకో పార్వతి! నీకు పరికిణీ, జాకెట్ కూడా తెస్తాగా, గుంటూర్లో బాగా కుట్టేవాళ్ళుంటారు. అక్కడే కుట్టించి తెస్తాను. సరేనా?" మామయ్య పార్వతి గడ్డం పుచ్చుకు బ్రతిమాలుతూ అన్నాడు.

పార్వతికి కొంత కోపం తగ్గినా ఇంకా బెట్టుగా బుంగ మూతి పెట్టుకొని కూచుంది.

"సరే! వుండు నీపని పట్టా" అంటూ ఇంత పూస మిఠాయిగడ్డ తెచ్చి పార్వతి నోట్లో బలవంతంగా కుక్కాడు.

"చూడవే అమ్మా!" పార్వతి మధురంగా నవ్వింది.

"సరే! తెగండి! పొద్దెక్కింది. అన్నాలు తిందురు గాని" అని లేచిపోయి చుక్కమ్మ రెండు కంచాల్లో అన్నం పెట్టింది.

పార్వతి, మామయ్య సరసన కూర్చుని సంతోషంగా అన్నం తినడం పూర్తయేలోపల నాలుగు సార్లయినా పార్వతిని ఉడికించి, ఏడిపించి, మళ్ళీ నవ్వింది వుంటాడు కోటాయి.

కోటయ్య అన్నం తిని గుంటూరు వెళ్ళడానికి ప్రయాణ మైనాడు.

తలకు రుమాలు కట్టుకొని, ఖాకీ చొక్కా, బ్లూ నిక్కరూ వేసుకొని 'ఆవారా'లా ఈల వేసుకుంటూ పోజులో నడిచిపోతున్న కోటయ్యమామయ్యను చూస్తుంటే పార్వతి

హృదయానికి చక్క-లిగింతలు పెట్టినట్టయింది. ఏవేవో తెలియని తియ్యటి ఊహలు పార్వతి మనసులో విరియబూచిన మల్లె పందిరిగా అల్లుకున్నాయి.

పోతూన్న మామయ్యతో “మామయ్యోయ్ ! పరికిణీ మర్చిపోకుండా తీసుక రావాలి” వెనకనుంచి కేక పెట్టింది పార్వతి.

వెనక్కు తిరిగి, చిరునవ్వులు చిందిస్తూ కోటయ్య పార్వతి ముఖంలోకి చూశాడు.

“ఎర్రపూల తెల్లంచు నల్లపావడా మామయ్యా !” పార్వతి కంఠం కోకిలమ్మ గొంతులా పాడింది.

కోటయ్య పెదవులపై హాస రేఖలు అనంతంగా వెన్నెలలా ప్రవహించాయి.

“గులాబివన్నె జాకెట్ ! మామయ్యా !”

“చిలకపచ్చ ఓణీ కూడా ?” అన్నాడు కోటాయి.

“మామయ్యా ఎర్రపూల నల్లంచు తెల్లపరికిణీ ! చిలకపచ్చఓణీ! గులాబివన్నె రవికా! అన్నీ తెస్తావా మామయ్యా?” ఆనందం పార్వతి కంఠంలో సెలవరులా ప్రవహించింది.

“అన్నీ తెస్తానే ? ఎర్రపూల నల్లంచు తెల్లపరికిణీ ! చిలకపచ్చ ఓణీ! గులాబి రవికా! అన్నీ తెస్తానే బోడీ ?” ఉత్సాహంగా అంటూ వీధి మలుపున రోదచేస్తూ నిల్చున్న లారీ ఎక్కి వెళ్ళిపోయాడు కోటాయి.

మామయ్య పోతూ “బోడీ” అన్న చివరిమాటకు చిరు

కోపం వచ్చినా, హృదయంలో పొంగిపొరలి వస్తున్న ఆనందపు అలల్లో కొట్టుకు పోయింది పార్వతి.

“మావయ్యంటే మామయ్యా ! బలే మామయ్య ?” అని చప్పట్లు చదుచుకుంటూ లోపలకు వెళ్ళింది పార్వతి.

.....

రేపులేదు ఎల్లుండే పండుగ.

నాలుగు రోజులనాడు వెళ్ళిన మామయ్య ఇంకా రాలేదు.

చీకటికూడా పడింది. ఏనా మామయ్య రాలేదు.

ఇంకెప్పుడొస్తాడు మామయ్య ?

బజార్లో లారీమోత ! మామయ్య వస్తున్నాడేమో ?

దూరంగా రోడ్డుమీద హెడ్ లైట్ల కాంతి.

కోటయ్య మామయ్య వస్తుండాలి.

పోద్దుపోయింది. జనం అంతా సద్దుమణిగారు.

ఇంకా రాలేదేం మామయ్య ?

అసలు వస్తాడా ? మామయ్య రానేరాడా ?

అమ్మకూడా నిద్రపోయింది.

మామయ్య రాకపోతే ఎర్రపూల వల్లంచు తెల్లపరిణి

తనకెవరు తెస్తారు ?

చిలకపచ్చ టణి ?

గులాబివన్నె రవికా ?

తనకు ... ?

పార్వతికి ఏడుపోస్తూంది. దిండులో ముఖం పెట్టుకొని వలవలా ఏడ్చింది.

తను ఏడిస్తే ఎవరన్నా తెచ్చిస్తారా?

తను ఏడిస్తే మావయ్య వస్తాడా ?

ఛీ ! తను ఏడవకూడదు. ఎందుకో మరి తను ఏడవ కూడదనిపిస్తుంది.

పార్వతికి నరనరానా కసీ, కోషం పారుకాడింది.

“ఎర్రపూల నల్లంచు పరికిణీ”

మావయ్య అబద్ధాలకోరు!

“చిలకపచ్చ ఓణీ....”

వాడే బోడిగాడు. అన్నీ అబద్ధాలే !

“గులాబీవన్నె రవికా....”

అబద్ధాలు.... అబద్ధాలు....

కోతిగాడు. మంగలం మొఖమాడు. అన్నీ అబద్ధాలు.

వాడు తీసుకురాడని తనకుముందే తెలుసు. వాడి మాటలు అసలు తను నమ్మనేలేదు. అమ్మే నమ్మింది. అదే నమ్మింది. ముందు దాన్ని తంతే వాడికి బుద్ధొస్తుంది.

పార్వతికి దుఃఖం పొంగిపొర్లింది. కుమిలి కుమిలి ఏడ్చింది.

రాత్రి నడిరూము దాటింది.

దూరంగా ఇలకోడి కూత సన్నగా వినిపిస్తోంది.

పార్వతి కళ్ళు మూసుకుంది. కళ్ళు తెరిచింది-చూసింది బయటంతా చీకటి.

పార్వతికి కళ్ళుమూసినా, తెరిచినా అంతా చీకటిగానే వుంది.

ఆ చీకట్లో, ఎర్రపూల నల్లంచు తెల్ల పరికిణీ = కోటి

గాదూ-ఇంకా-ఇంకా-వండలకొద్దీ-వేలకొద్దీ.....పరికిణీలూ.....
ఓణీలూ-కోటయ్య మామలూ-మెలుకువలోంచి నిద్రలోకి-
నిద్రలోంచి పీడ కలలోకి పార్వతి జారిపోయింది.

తెల్లంగా తెల్లవారింది.

సూర్యుడు కరకరా ఎక్కివస్తున్నాడు.

పార్వతి నిద్ర మంచంమీదనుంచి లేచి కూర్చుంది.

ఐనా కోటయ్య మావ రాలేదు.

“ఇంకా ఏం కూచుంటావ్ ? లేచి ముఖం కడుక్కో”

అన్నది తల్లి పార్వతి దగ్గరకొచ్చి.

“అమ్మా ! కోటయ్య మావ రాలేదేమే?”

“అన్నం వేళకు వస్తాడేమోలే!”

“వస్తాడా?” ఆశలు మనసును ఊరడిస్తూ వుంటే
పార్వతి మంచం దిగింది కళ్లు నులుపుకుంటూ.

“అన్నం వేళ అయింది. అయినా మావయ్య చావ
లేదు. అదే రాలేదు. అదే చచ్చాడేమో ? చస్తే చచ్చాడు.
చస్తే మరీ బాగుంటుంది. వాడు చస్తే నేను ఏడవనే ఏడవను.
అసలు నాకు ఏడుపేరాదు వాడు చస్తే!”

అనుకొంటున్న పార్వతికి ఏమిట పొద్దుకొచ్చింది.

“అదేవిటే పిచ్చిపిల్లా ? అన్నంముందు కూచుని ఏడు
స్తావేం ?” అన్నది చుక్కమ్మ.

పార్వతికి అన్నం సహించలేదు.

“నాకు అన్నం వద్దు !” అని పళ్ళెంలో నీళ్లుపోసి లేచి
వేళ్ళిపోయింది పార్వతి.

“ఏడవబాకే ! ఎట్లాగెట్లా సాయంకాలానికి పరికిణీగుడ్డ కొనిస్తాగా ?” అన్నది చుక్కమ్మ.

“సాయంకాలానికి కొనిస్తే మిషినీ సాయిబు ఎప్పుడు కుట్టిస్తాడేం?” దీర్ఘంతీస్తూ అన్నది పార్వతి.

“రేపు మధ్యాహ్నానికి కుట్టిస్తాడులే ! సాయంకాలం గుడి దగ్గరకు పోయేప్పుడేగా అందరూ కొత్తబట్టలు వేసుకొనేది?” అని చుక్కమ్మ కూతురుకు నచ్చచెప్పి, కొయ్య పెట్టి తెరిచి, మూత బయటికితీసి, చిల్లర అరచేతిలో పోసుకొని లెక్కచూసింది.

లెక్క చూసుకొని “పావలా తక్కువ ఆరు!” అనుకుంది.

ఐదుంపావలాకు పరికిణీగుడ్డ, మిగతా అర్ధరూపాయికి ఏదో ఒకటి చవకరకం, రవికగుడ్డా వస్తవి. పోతే వోణీ ఏదో వొక పాతది వేసుకుంటే ఎల్లమారిపోదా అనుకొన్నది చుక్కమ్మ.

దిగాలుపడి ఇంట్లో కూచున్న పార్వతి దగ్గరకు ఆదెమ్మ కూతురూ, ఇంకా నలుగురు స్నేహితురాండ్రు-పార్వతి ఈడు వాళ్లతో గుంపుగా వచ్చి పడ్డారు.

“మీ మామయ్య పరికిణీ, వోణీ తెచ్చాడా ! ఏదీ చూపించవోయ్ ?” అన్నది ఆదెమ్మ కూతురు.

“మా మామయ్య ఇంకా రాలేదు-” అన్నది పార్వతి చిన్న బుచ్చుకొని.

కోటయ్య చెప్పి వెళ్ళినదగ్గరనుంచీ, స్నేహితురాండ్రు దగ్గర చిత్ర విచిత్రంగా కోతలు కోసింది పార్వతి. ఇప్పుడు

వాళ్లొచ్చి పరికిణీ చూపించ మనేసరికి పార్వతి ప్రాణం విసిగి పోయింది.

స్నేహితులతో కలిసి ఇంటింటికిపోయి, వాళ్లు కుట్టించు కున్న పరికిణీలూ, చొక్కాలూ చూసి వచ్చింది. ముఖ్యంగా ఆదెమ్మ కూతురు బోడి కుట్టించుకున్న ఎర్రపూల నల్లంచు తెల్ల పరికిణీ తాకి చూసి తన వంటిమీద పెట్టుకొని కళ్ళ నీళ్ళ పర్యంతం అయిపోయింది పార్వతి.

ఇంటికి వస్తూ, దారిలో మిసినీ సాయిబు దగ్గరకు వెళ్ళి మంచి మంచి గుడ్డ పేలికలు - రిబ్బన్లకు బదులు జడకు కట్టుకోవడానికి తెచ్చుకొన్నది.

సూర్యుడు పడమటి దిక్కుకు తిరిగి వాలిపోతున్నాడు సాయంత్ర మాతుంది.

“ఏమే? అమ్మా! ఇంకెప్పుడే?” అన్నది తల్లిని చూసి పార్వతి.

చుక్కమ్మ ముంతలోని చిల్లర కొంగున ముడేసుకొని “సరే పద!” అని పార్వతిని వెంటబెట్టుకొని పెద్ద బజార్లో వున్న బట్టల దుకాణానికి బయలుదేరింది.

కోటాయి కోసం ఎదురు చూసి చూసి, ఆశలు అడి యాశలు కాగా చుక్కమ్మ బయలుదేరింది.

కోటాయి వస్తూ పిల్లకు బట్టలు తెస్తే, డబ్బులు తెల్లారి పండుగ ఖర్చుకు వుంటాయి కదా అని ఇంతవరకు అనుకుంది చుక్కమ్మ. కూతురు పరికిణీ గుడ్డకోసం పడు తూన్న ఆరాటం చుక్కమ్మ హృదయంలో వొకవైపు బల్లెంలా గుచ్చుకొంటున్నా, కోటాయి వస్తాడనే ఆశతో

ఎదురు చూసింది. అన్నిమాటలూ చెప్పి కోటాయి రాక పోయేసరికి చుక్కమ్మ మనసులో వాడిమీద కోపం, అసహ్యంకూడా కలిగాయి.

కూతురుకు పండుగకైనా అనువైన బట్టలు కట్టించ లేకపోయానే అన్న కడుపుకోతా, తల్లి తండ్రి లేని కుర్ర సన్యాసి పండుగపూట కూడా కళ్ళముందు లేకుండా, ఏమై పోయాడా అన్న హృదయావేదనా చుక్కమ్మను వేధిస్తున్నాయి.

నడుస్తూన్నంతసేపూ పార్వతికి మావయ్యమీద కోపం అంచలు అంచలుగా వచ్చి పడుతోంది. మావయ్యను గురించి మనసులో ఏమేమో అనుకుంటూ బట్టల దుకాణం దగ్గిరికి తల్లితో పాటు వచ్చింది.

చీరల దుకాణం ముందుకు రాగానే పార్వతి హృదయం ఎగిరి గంఠేసింది. బీరువాలో పరికిణీ బట్టలు కనబడుతూవుంటే పార్వతి మనసు ఆనందంలో వురవల్లు, పరవల్లు తొక్కింది.

చుక్కమ్మ బట్టల దుకాణంలో కాలు పెట్టబోతుండగా వెనకనుంచి “చుక్కమ్మా!” అని ఎవరో పిల్చారు.

చుక్కమ్మ వెనుదిరిగి చూసింది.

ఆదెమ్మ, మరో మగ మనిషీ రొప్పుకుంటూ, రోజు కుంటూ పరిగెత్తుకుంటూ వచ్చారు.

“ఇంకేముందే చుక్కమ్మా! కొంప ఆరిపోయింది. కోటాయి లారీమీదినుంచి పడ్డాడట. ప్రమాదంగా వుందట. ఇదిగో ఈ మనిషి వచ్చాడు గుంటూరునుంచి” అని గాబ రాగా చెప్పింది ఆదెమ్మ.

చుక్కమ్మ కొన్ని క్షణాలపాటు స్థంభించిపోయింది,
పార్వతి ముఖం వెలవెల బోయింది.

దాని లేత హృదయం ఏం బాధ పడిందో ?

గుంటూరునుంచి లారీ ఓనరు పంపించిన మనిషి
జరిగిన సంగతి వివరంగా చెప్పాడు.

ఉదయం లారీ, బియ్యపు బస్తాలు వేసుకొని
గుంటూరునుండి వస్తోంటే, ఒక చెట్టుకు గుద్దుకొని రోడ్డు
పక్కన గుంటలో బోల్తా కొట్టింది. లారీ బాడీలో బస్తాల
మీద కూర్చుని వున్న కోటాయికీ, డ్రైవరుకూ, మరొకరికీ,
తీవ్రంగా గాయాలు తగిలాయనీ, ఆసుపత్రిలో చేర్పించారనీ,
కోటాయి పరిస్థితి మరీ ప్రమాదంగా వుందనీ చెప్పాడు.

ఉన్నపాటున చుక్కమ్మ, ఆదెమ్మను తోడు తీసుకొని
పార్వతితో గుంటూరు బస్సు ఎక్కింది.

త్రోవలో చుక్కమ్మ కోటాయిని తల్చుకొని ఏడ్చింది.

తల్లి ఏడుస్తుంటే పార్వతికీ ఏడుపొచ్చింది.

పార్వతి ఎందుకేడ్చిందో ఆ దేముడికికూడా తెలియ
దేమా !

కొనుక్కోబోతున్న పరికిణీ కొనకుండా అయిపోయింది.
మావయ్య లారీమీదనుంచి కింద పడ్డాడు. అయితే చచ్చి
పోతాడా ! పాడుమావయ్య తనకు ఎర్రపూల పరికిణీ
లేకుండా చేశాడు. ఛీ ! మావయ్య ఎప్పుడూ ఇంతే ?

ఎర్రపూల పరికిణీ, కోటయ్య మావయ్య, అమ్మా,
అందరూ కలిసి తనను ఏడ్పిస్తున్నారు.

పార్వతి హృదయం క్షోభించిపోయింది. లోలోపలే

ఎందుకో, మరెందుకో, అరాలు లేకుండానే ఏడ్చింది. తెలిసీ తెలియని మనస్సు, అమాయకపు టాలోచనలూ, పార్వతి మనసులో అల్లి బిల్లిగా తిరిగాయి. మధ్య మధ్య మామయ్యమీద కసి.....

తన్ను అన్యాయం చేస్తే, మరి ఏదో ఒకటి జరగదా? మంచిపని జరిగింది! అయ్య తిక్క కుదిరింది.

పార్వతి చూస్తుండగానే చుక్కమ్మ కొంగు ముడి విప్పి, బస్సు వాడికి డబ్బులు ఇచ్చింది. తన ఎర్రపూల నల్లంచు పరికిణీ డబ్బు బస్ వాడు జేబులో వేసుకొన్నాడు. వాడి జేబువైపు కసిగా చూసింది పార్వతి. పార్వతికి, ఎందుకో ఊరికినే ఏడ్చు వస్తోంది.

బస్సు గుంటూరు చేరింది. చుక్కమ్మా, ఆదెమ్మా, పార్వతీ, ఆస్పత్రికి వెళ్ళి, కోటాయి వున్న వార్డులోకి వెళ్ళారు.

కోటయ్య బెడ్ మీద స్పృహ తప్పి పడివున్నాడు. గాయాలు మోపుగా తగిలాయి. ఖాకీ చొక్కా, నీలం రంగు లాగూ రక్తంలో తడిచి వున్నాయి. తలకూ, మోచేతులకూ, కాళ్ళకూ కట్లు కట్టి వున్నాయి. రక్తహీనమై పాలిపోయిన కోటాయిముఖంమీద తుడిచేసిన రక్తపు చారికలు ఇంకా కనిపిస్తున్నాయి.

చుక్కమ్మ కోటాయిమీదపడి ఘొల్లున ఏడ్చింది. డాక్టరూ, నర్సులూ చుట్టూ చేరారు.

మామయ్యను చూసి పార్వతి బావురుమంది. చుక్కమ్మ పార్వతిని ఊరుకో బెట్టటానికి ప్రయత్నించింది.

ఒక అరగంటకు కోటాయి మూలిగి, నీరసంగా కళ్ళు తెరిచాడు.

పార్వతి ఆదుర్దాగా మామయ్య కళ్ళలోకి చూసింది. కోటయ్య బెడ్ పక్కనున్న నర్సుకు సంజ్ఞ చేశాడు, కట్టు కట్టి వున్న చెయ్యి మెల్లిగా కదిలిస్తూ.

నర్సు కాగితం చుట్టి, బాగా నలిగిపోయి వున్న పార్సిల్ కోటాయికి ఇచ్చింది.

కోటాయి మెల్లిగా అందుకొని.....

“ఇదిగో! బోడీ!” అంటూ పార్వతి చేతుల్లో పెట్టాడు. రక్తసిక్తమైన కోటాయి పెదవులమీద చిరునగవు నీరసంగా తొణికింది.

పార్వతి కళ్ళలో నీళ్లు గిరున తిరిగాయి. ఆ కళ్ళల్లో ఆసుపత్రిలోని ఎలక్ట్రిక్ లైట్ల కాంతులు ప్రతిఫలించి మెరిశాయి.

కోటాయి బాధగా మూలిగి కళ్ళు మూసుకున్నాడు.

మామయ్యకు ఏదో చెప్పాలనుకుంది పార్వతి. కాని మామయ్య అప్పటికే కళ్ళు మూసుకున్నాడు.

డాక్టరువచ్చి కోటాయి నాడిచూసి “రక్తం పూర్తిగా పోయింది. రాత్రికి కూడా రక్తం ఎక్కించండి-” అని నర్సుతో అన్నాడు.

మంచం చుట్టూ వున్నవాళ్ళను బయటికి పంపించింది నర్సు.

డాక్టర్ చుక్కమ్మతో చెప్పాడు :

“కేసు ప్రమాదంగానే వుంది. రాత్రి గడిస్తే ఫర్వాలేదు. ఎవరైనా బెడ్ దగ్గర వుండండి.”

చుక్కమ్మ, పార్వతిని ఆదెమ్మతో పంపించింది. తను కోటాయి మంచం అంటిపెట్టుకొని వుంది.

ఆదెమ్మా, పార్వతీ బస్సెక్కి ఇంటికి వచ్చారు. ఇల్లు చేరేసరికి రాత్రి పది గంటలు దాటింది. పార్వతి చేతిలో బట్టల పాకెట్ పట్టుకొని మానంగా వుంది. ఆదెమ్మ పార్వతిని తన ఇంటికి తీసుకెళ్ళింది.

రాత్రి పార్వతి అన్నం సరిగా తినలేదు. సరిగా నిద్ర పోలేదు.

తెల్లవారింది, పండగ వచ్చింది.

దిగులుగా ఓ మూల కూర్చున్న పార్వతిని ఊరడించి ఆదెమ్మ తలంటి పోసింది.

మధ్యాహ్నం బూరెలు తింటూంటే పార్వతికి మావయ్య గుర్తొచ్చాడు.

తనకు ఆదెమ్మ ఇచ్చిన నాలుగు సజ్జ బూరెల్లో రెండు కాగితంలో పొట్లం కట్టి దాచింది.

మావయ్య నయమై తొందరగా వస్తాడు ! మావయ్య నోట్లో బలవంతంగా, ఎవరూ చూడకుండా సజ్జ బూరె కుక్కుతుంది. మరి మావయ్య ఆరోజు పూస మిఠాయి తన నోట్లో అబ్బా ! అల్లరి మావయ్య ! భలేమావయ్యలే !

సాయంకాలమైంది. పెద్దవాళ్ళంతా శివాలయం దగ్గరకు పంచాంగం వినడాని కెళ్తున్నారు.

పిల్లలు సింగారించుకొని కోలాహలంగా శివాలయం ముందు ఆడుకుంటున్నారు.

ఆదెమ్మ పెటెలో దాచిన బట్టలుతీసి పార్వతి కిచ్చింది.

పోట్లం విప్పి చూసుకుంది పార్వతి.

ఎర్రపూల నల్లంచు తెల్ల పరికిణీ, చిలకపచ్చ ఓణీ, గులాబివన్నె పట్టు జాకెట్.

పార్వతి మనస్సు ఏదో లోకంలో విచ్చలవిడిగా విహరించింది.

“మీ మామయ్య భలే గుడ్డలు తెచ్చాడే ?”

ఆశ్చర్యంగా అన్నది ఆదెమ్మ కూతురు.

“మరి మా మామయ్యంటే ఏమిటనుకున్నావ్ ?”

అన్నది పార్వతి పరికిణీ కట్టుకుంటూ.

తెల్ల పరికిణీ కుచ్చిళ్ళ దగ్గర ఎర్ర పూలతో కలిసి పోతూ అరచేతి వెడల్పున ఎర్రటి రక్తపుడాగు వుంది.

పరికిణీమీద ఆ రక్తపు డాగు కన్పించకుండా చిలక పచ్చ ఓణీ వేసుకుంది పార్వతి.

ఎర్రపూల నల్లంచు తెల్లపరికిణీ కట్టుకొని, చిలకపచ్చ సిల్కు ఓణీ వేసుకొని, గులాబివన్నె పట్టు జాకెట్ తొడుక్కొని పార్వతి నొసట దమ్మిడి అంత తిలకం బొట్టు పెట్టుకొని సింగారించుకొని ప్నేహితురాండ్రతో కలిసి శివాలయానికి వెళ్ళింది.

శివాలయం మండపంమీద కూర్చుని పురోహితుడు పంచాంగం చదువుతున్నాడు.

ఆడవాళ్ళూ, రైతులూ, డొల్లో జనం అంతా కొత్త సంవత్సరం తమకు మోసుకు వచ్చిన సిరి సంపదలు గురించి వింటూ కూర్చున్నారు.

ఆడపిల్లలూ, మొగపిల్లలూ, ఏ ఈడు కాఈడు వాళ్లు గుంపులు గుంపులుగా చేరి ఆడుకుంటున్నారు.

పార్వతి కొత్తబట్టలు కట్టుకున్న ముఖంలో ఆనందపు తెరలను తోసుకొని విషాదచ్ఛాయలు కనిపిస్తున్నాయి. మనసులో ఏదో గుబులుగా వుంది. ఆ పిల్లల్లో కూర్చుంటే తనకు వంటిమీద చేతులు పాకులాడినట్లుగా వుంది.

పార్వతి లేచి రయ్యిన ఇంటికి పరిగెత్తింది. త్రోవలో ఆదెమ్మ ఎదురైంది.

“ఒసే పార్వతీ ! మీ మావయ్యకు బలువుగావుంది. రమ్మని మీ అమ్మ కబురుచేసింది. నువ్వు, మా అమ్మాయి ఇల్లు భద్రంగా చూసుకుంటూ వుండండి ! రేప్పొద్దున తిరిగొస్తాను,” అని చెప్పి ఆదెమ్మ బస్టాండుకు వెళ్ళిపోయింది.

పార్వతికి ఇంటికి వెళ్ళడానికి మనస్కరించలేదు. తిరిగి శివాలయం దగ్గరకు వెళ్ళింది. వెళ్ళిందేగాని పిల్లల్లో చేరి ఆడుకోవా లనిపించలేదు.”

నిర్మానుష్యంగా వున్న శివాలయం వెనక్కి వెళ్ళి గుడిగోడ కానుకొని వంటరిగా కూర్చుంది పార్వతి.

సూర్యుడు పశ్చిమీన కొండలచాటుకు పోతున్నాడు. శివాలయం ఆవరణలో వున్న మారేడుచెట్లు చీకటి నీడల్ని విరజిమ్ముతున్నాయి.

మూసుకుంటున్న చీకట్లో, నిర్జనప్రదేశంలో వంటరిగా కూర్చొని బావురుమని ఏడ్చింది

మావయ్య-కోటయ్య మావయ్య చచ్చిపోయాడా? లేదు. మావయ్యకు నయమాతుంది. బతికి ఇంటికి వస్తాడు. మామయ్య నోట్లో తను సబ్బబూరెలు కుక్కుతుంది.

మావయ్యను తను తిట్టింది. తను తప్పుపని చేసింది.

మావయ్య చచ్చిపోతే ఎక్కడికి పోతాడు? మావయ్యతో బాటు తనూ చచ్చిపోతుంది! చచ్చిపోయి మావయ్య దగ్గిరకి వెళ్ళిపోతుంది.

ఎంత మంచి పరికిణీ, ఓణీ, రవికా తెచ్చాడు మావయ్య! ఎంత మంచి మావయ్య! మావయ్య చచ్చి పోడు! తిరిగి ఇంటికి వస్తాడు.....

వెక్కి-వెక్కి ఏడుస్తూంది పార్వతి.

గుడిగోడకు ఆనుకొని చేతులు జోడించి దేవుణ్ణి ప్రార్థించింది పార్వతి.....

“స్వామీ! మా మావయ్యకు నయంచెయ్యి. నీకు వంద కొబ్బరికాయలు కొద్దాను”.

“మావయ్య! మావయ్య!”

పార్వతి, ముఖం ఎర్రపూలు నల్లంచు తెల్ల పరికిణీలో మూర్చి కుమలి కుమలి ఏడ్చింది.

పరికిణీపై హత్తుకుపోయిన మావయ్య రక్తం పార్వతి నొసటి తిలకంతో హత్తుకుపోయింది.

పార్వతి రోదనం, తన మామయ్యని బ్రతికించమని
చేసిన ప్రార్థనా, మొర్రా, గుళ్ళో పదిలంగా కూర్చున్న ఆ
పార్వతీ-పరమేశ్వరులు విన్నారో లేదో.....

కాని-మెల్లగా దూరంగా వినిపిస్తోన్న పార్వతి రోదన
ధ్వని గుడిముందు కొత్త సంవత్సరం పంచాంగం పఠనం చేస్తూ,
నూతన సంవత్సరం తెచ్చిన సిరిసంపదలను ఎలుగైతి ఘోషి
స్తున్న పురోహితుని కంఠధ్వనిలో మునిగిపోయి, శివాలయం
ముందు కూర్చున్న జనంలో ఎవరికీ పార్వతి ఏడుపు వినబడ
లేదు.

—)0(—